

سادہ طرزِ زندگی، ایمان کا تقاضا

سلمان آصف صدیقی[○]

سادگی اس فطری ذوق کا عنوان ہے، جس کے نتیجے میں انسان کسی قدر اطمینان اور اعتماد کے ساتھ وہ دکھائی دیتا ہے جو وہ واقعی ہوتا ہے۔ سادگی کسی انسان کی شخصیت کا وہ پہلو ہے جو کبر، حرص اور نمائش سے خود کو بچانے کی جدوجہد سے حاصل ہوتا ہے۔ رسول اکرم صلی اللہ علیہ وسلم کی ایک حدیث کا مفہوم ہے کہ سادگی ایمان کی دلیل ہے۔ اس کی برکت سے انسان تصنع، بناوٹ اور تکلفات سے خود کو پاک رکھتے ہوئے اپنے احساسِ جمال کی بہ آسانی تسکین کرتا ہے۔

سادگی بامعنی زندگی کی بہت اہم قدر ہے، جس کا مقصد اس مستقل ذمہ داری کو نبھاتے رہنا ہے کہ اپنی ضروریات کو مختصر اور محدود رکھا جائے اور خواہشات کی اندھی تقلید کے بجائے ان کو پرکھتے رہا جائے۔ سادگی کا تعلق انسان کے مزاج سے بھی ہے اور اس کے طرزِ زندگی سے بھی۔ جب انسان سادگی اختیار کرتا ہے تو وہ نہ تو اپنے نام کے ساتھ القابات سننا چاہتا ہے، اور نہ اپنی تعریف ہی قبول کرتا ہے۔ ایسا انسان نہ تو کسی سے مرعوب ہوتا ہے اور نہ کسی کو مرعوب کرنا چاہتا ہے۔ کسی انسان کی نفاست اور وقار جب مادی سہاروں کے محتاج نہ رہیں تو سادگی جنم لیتی ہے۔ سادگی زندگی کا ایک ایسا خوب صورت رکھاؤ اور رچاؤ ہے، جو انسان میں انکسار اور وضع داری کو فروغ دیتا ہے۔

سادگی کے راستے کی دیواریں

سادگی کے راستے کی دیواریں اسراف، نمود، تصنع اور تکلف ہیں:

● 'اسراف' کا مطلب ہے اعتدال یا میانہ روی چھوڑنا اور حد سے بڑھ جانا۔ اسراف بولنے،

○ ڈائریکٹر، ایجوکیشنل ریسورس ڈویلپمنٹ سنٹر، کراچی

کھانے، سونے سے لے کر اپنے اُوپر خرچ کرنے تک، درحقیقت طرز زندگی کے بے شمار معاملات میں ہو رہا ہے، یعنی لوگ کسی بھی معاملے میں اس حد تک پہنچ گئے ہیں، جس کا نہ تو کوئی جواز بنتا ہے اور نہ کوئی اجر۔

- 'نمود' سے مراد اپنی مالی حیثیت اور اپنی شان و شوکت کا غیر ضروری دکھایا نمائش ہے۔
- 'تصنع' کسی بھی غیر ضروری اور غیر فطری طریقہ کار یا بناوٹی انداز اختیار کرنے کا نام ہے۔
- 'تکلف' ایک خوب صورت اور معصوم جذبے کے تحت اس بلا جواز اہتمام اور معاملے کا نام ہے، جو غیر ضروری مشکل کا باعث بنے۔

اس وقت مسلم معاشرے میں اسراف، نمود، تصنع اور تکلف سے مساجد اور مذہبی اداروں سے لے کر تعلیم یافتہ گھرانوں تک کوئی محفوظ نہیں ہے۔ اگر کوئی مسلمان ان میں سے کسی ایک بھی خرابی کا شکار ہو جائے تو وہ آہستہ آہستہ باقی خرابیوں میں بھی مبتلا ہو جاتا ہے۔ پھر ایک ایسا وقت آ جاتا ہے کہ اسے اپنا یہ خراب عمل بھی اچھا لگنے لگتا ہے اور وہ اس کے حق میں جواز بھی ڈھونڈ لیتا ہے۔ اسراف میں مبتلا لوگوں کے بارے میں قرآن نے خبردار کر دیا کہ جو لوگ حد سے گزر جاتے ہیں، انھیں اپنے کُرُوت اسی طرح خوش نما معلوم ہوتے ہیں۔ (یونس ۱۰: ۱۲)

سمجھنے کی بات یہ ہے کہ مال کے حوالے سے مسلمان کی ذمہ داری صرف جائز کمائیاں ہی نہیں بلکہ اسے جائز خرچ کرنا بھی ہے۔ غور کیجیے کہ رب کریم نے اپنے کلام پاک میں انسانوں کو ان کا حق دینے اور فضول خرچی سے بچنے کا حکم ایک ساتھ دیا ہے۔ ان قرآنی آیات کے مطالعے سے معلوم ہوتا ہے کہ جب ہم اپنا مال درست جگہ اور درست مقصد میں خرچ کرنے میں ناکام ہوتے ہیں تو معاشرے میں دوسروں کی حق تلفی ہوتی ہے:

وَاٰتِ ذَا الْقُرْبٰی حَقَّهٗ وَالْيَسٰىرَ وَالْیَسٰىرَ لَا تُبْذِرُ تَبْذِیْرًا ۝۱۰ اِنَّ الْمُبْذِرِیْنَ کَانُوْا اِخْوَانَ الشَّیْطٰنِ ۚ وَكَانَ الشَّیْطٰنُ لِرَبِّہٖ کَفُوْرًا ۝۱۱ (بنی اسرائیل ۷: ۱۰-۱۱)

۲۶-۲۷) رشتہ دار کو اس کا حق دو اور مسکین اور مسافر کو اس کا حق۔ فضول خرچی نہ کرو۔ فضول خرچ لوگ شیطان کے بھائی ہیں، اور شیطان اپنے رب کا ناشکر ہے۔

اسراف کی ایک شکل یہ ہے کہ انسان کی زندگی میں آرام اور سہولت اپنی جائز حد سے

تجاوز کر جائے اور زندگی پر قیث ہو جائے۔ قرآن نے اس حوالے سے واضح احکام دیے ہیں کہ حرام کیا ہے اور اس کی حد کہاں سے شروع ہوتی ہے۔ لیکن 'اسراف' سے بچنے کا معاملہ انسان کے شعور پر چھوڑا گیا ہے کہ وہ سیرت رسولؐ سے اصول اخذ کرتا رہے اور اپنے معاملات کا خود ہی جائزہ لیتے ہوئے خود کو حد کے اندر رکھنے کے لیے ان اصولوں کا انطباق کرے۔

رسول اللہ صلی اللہ علیہ وسلم نے جب حضرت معاذ بن جبلؓ کو یمن بھیجا تو فرمایا: 'ناز و نعم کی زندگی سے بچنا، کیونکہ اللہ کے بندے ناز و نعم کی زندگی نہیں گزارا کرتے' (مسند احمد، رقم: ۲۲۱۰۵)۔ غور کرنے کی بات یہ ہے کہ حضرت معاذؓ، رسول اللہ کے تربیت یافتہ اور قریبی صحابی تھے اور ایک اہم سرکاری منصب پر وہاں تعینات کیے گئے تھے۔ تعینات جس طرح کسی عام انسان کو بگاڑنے کا باعث بن سکتی ہیں، توقع کی جاسکتی ہے کہ وہ ایسے جلیل القدر صحابی پر اثر انداز نہیں ہو سکتی تھیں۔ پھر اعلیٰ منصب کے شایان شان وسائل قیث کا مہیا ہو جانا اور ان سے تمتع معاشرے کے لیے کوئی اچنبھے کی بات نہیں تھی۔ بلکہ بہت سے عام لوگوں کے لیے بلاشبہ توقع کے عین مطابق ہوتی۔ لیکن رسول اللہ صلی اللہ علیہ وسلم یہ چاہتے تھے کہ قیث اگر حرام نہ بھی ہو تو بھی روح بندگی کو محفوظ رکھنے کے لیے اس سے خود کو بچانے کی کوشش کی جائے۔ اس حدیث کی شرح میں ملا علی قاریؒ فرماتے ہیں: خواہشات کی تکمیل میں حد سے بڑھ کر کوشش کرنے اور لذتوں کا حریص و مشتاق رہنے سے منع کیا گیا ہے۔ (مرقاۃ المفاتیح، ج ۸، ص ۳۲۹۵)

شیخ زین الدین مناویؒ فرماتے ہیں: ”عیث و عشرت اگرچہ مباح چیزوں میں جائز ہے، لیکن یہ صفت، قیث کے ساتھ انسان میں انسیت پیدا کرتی اور غفلت کی طرف مائل کر دیتی ہے۔ اسی طرح ایک دفعہ رسول اللہ کو ایک قیمتی لباس تحفے میں پیش کیا گیا، جو ۳۳ اونٹ اور ایک اونٹنی کے عوض خریدا گیا تھا، اور آپؐ نے اسے ایک بار پہنا۔ لیکن رسول اللہ چونکہ معصوم ہیں اور مباح کی حدود سے بخوبی واقف ہیں، اس لیے آپؐ پر ایسی چیزیں اثر انداز نہ ہوتی تھیں جن کے نتیجے میں غرور، تکبر، خوشامد یا ناپسندیدہ چیزوں کی طرف تجاوز کا احتمال ہو، جب کہ عام انسان اس قسم کے خطرات سے محفوظ نہیں رہ سکتا۔“

اس واقعے میں غور کرنے کے کئی پہلو ہیں: پہلا یہ کہ اتنا بیش قیمت لباس آپؐ نے خود نہیں

خریدا تھا بلکہ آپ کو تحفے میں پیش کیا گیا تھا۔ دوسرا یہ کہ رسول اللہ لوگوں کی دل جوئی کی خاطر تحفہ قبول فرمایا کرتے تھے، لہذا ایسا قیمتی لباس بھی قبول کر لیا۔ تیسرا یہ کہ رسول اللہ نے اپنے عمل سے یہ واضح کر دیا کہ قیمتی لباس پہننا حرام نہیں ہے۔ چوتھا یہ کہ آپ نے اس لباس کو دوبارہ پہننا گوارا نہیں کیا۔ جب انسان دوسروں سے اپنے تعلق کو خوب صورت بنانے کے بجائے ان پر اپنی دھاک بٹھانے کے لیے بے چین رہے، تو اسراف اور نمود کا رجحان پروان چڑھتا ہے۔ اسی طرح جب انسان اپنے اندر اخلاص کو زندہ رکھنے کے بجائے دوسروں پر اپنی ساکھ قائم کرنے کے لیے متفکر ہو جائے تو تقصیر اور تکلف پیدا ہوتا ہے۔ ساکھ بہت اہم اور قیمتی چیز ہے، لیکن اسے ہمارے طرز زندگی کا مقصد نہیں بننا چاہیے۔ حقیقی ساکھ ظاہری اور مادی ساز و سامان سے نہیں بلکہ انسان کے ایمان، اخلاق اور کھرے معاملات کے نتیجے میں خود بخود قائم ہوتی ہے۔

خود کو حد سے اندر رکھنے یعنی 'اسراف' سے بچنے اور سادگی اختیار کرنے کی ذمہ داری مسلمان پر زندگی کے ہر معاملے میں ہے۔ 'اسراف' صرف خرچ کرنے کے معاملے میں نہیں ہوتا بلکہ کھانے، سونے اور بولنے کے معاملے میں بھی ہو سکتا ہے۔ یعنی انسان کھانے کے معاملے میں اس سے زیادہ کھاتا (یا بناتا) رہے جتنی کہ اس کی ضرورت ہے۔ سونے کے معاملے میں اپنی نیند کی جائز ضرورت سے تجاوز کرے۔ بولنے میں غیر ضروری طور پر اپنی بات کو طول دے یا ہر مسئلے پر ہر گھڑی کچھ نہ کچھ بولنے کی ضرورت کو شش میں رہے، اور کسی مجلس میں بلاوجہ بولنے اور ہر بات پر رائے زنی کی کوشش کرے تو یہ سب اسراف ہی کی صورتیں ہیں۔

مسلم معاشرے میں پائے جانے والے 'اسراف' کے دو عمومی اسباب ہیں:

- پہلا، اپنے نفس کے مرغوبات کو نہ پہچان سکنا اور بلا سوچے سمجھے اس کی پیروی کرنا ہے۔ یعنی اس کی خوش نودی کے لیے کسی کام کو اس کی اصولی حد سے اس طرح بڑھ کر کرنا کہ اس کے نتیجے میں کسی اور چیز کا اصولی مقام زندگی میں کم ہونے لگے۔
- دوسرا، علم نافع اور شعور کی کمی، یعنی اس بات کا تعین ہی نہ کر پانا کہ کسی جائز کام کی انجام دہی کی بھی جائز حد کیا ہو سکتی ہے اور اس حد سے آگے نکل جانے کے کیا نقصانات نفس، معاشرے اور ماحولیات پر مرتب ہو سکتے ہیں۔

صحابہ کرامؓ 'اسراف' کے حوالے سے کس قدر حساس اور محتاط تھے، اس کا اندازہ اس واقعے سے ہوتا ہے۔ حضرت عمر فاروقؓ ایک دفعہ اپنے بیٹے کے پاس آئے۔ ان کے سامنے پکا ہوا گوشت سجا ہوا تھا۔ انھوں نے یہ دیکھ کر سوال کیا: 'یہ کیا ہے؟' بیٹے نے جواب دیا: 'مجھے گوشت کھانے کی خواہش تھی تو میں نے خرید لیا'۔ حضرت عمرؓ نے فرمایا: 'تمہارا جس چیز کو دل چاہے گا تو کیا تم اسے ضرور کھاؤ گے؟ انسان کے اسراف کے لیے یہ کافی ہے کہ وہ ہر وہ چیز کھائے جس کی اس کو چاہت ہو'۔ (کنز العمال، رقم: ۳۵۹۱۹)

'اسراف' نمود، تصنع اور تکلف کا شکار ہونے کے باعث سادگی لوگوں کے لیے ایک ناگوار معاملہ بن گیا ہے۔ 'انفاق فی سبیل اللہ' کا جذبہ اور روح پامال ہو رہی ہے۔ انسانی تعلق کی پاکیزگی متاثر ہو رہی ہے اور اپنائیت کا احساس دشوار تر ہوتا جا رہا ہے۔ مسلمانوں کی توانائیاں، وقت، مال اور صلاحیتیں، اسراف، نمود، تصنع اور تکلف میں ضائع ہو رہی ہیں اور زندگی پیچیدہ اور بے معنی بنتی چلی جا رہی ہے۔ سب سے بڑھ کر یہ معاملات ریاکاری، حرص، طمع اور حسد کو فروغ دینے کا باعث بنے ہیں اور جس کا نتیجہ مسلمانوں کی اخلاقی، نفسیاتی اور ایمانی صحت کی خرابی کی شکل میں قدم قدم پر ظاہر ہو رہا ہے۔ حالانکہ قرآن کریم میں اس حوالے سے مسلمانوں کو بہت واضح تنبیہ کی گئی ہے:

يَا أَيُّهَا الَّذِينَ آمَنُوا لَا تَبْطُلُوا صَدَقَاتِكُمْ بِالْمَنِّ وَالْأَذَىٰ ۚ كَالَّذِي يُنْفِقُ مَالَهُ رِثَاءَ النَّاسِ وَلَا يُؤْمِنُ بِاللَّهِ وَالْيَوْمِ الْآخِرِ ۚ فَمَثَلُهُ كَمَثَلِ صَفْوَانٍ عَلَيْهِ ثَرَابٌ فَأَصَابَهُ وَابِلٌ فَتَمَازَكَهُ سَلَاطٌ لَا يَخَذِرُُونَ عَلَىٰ شَيْءٍ مِّمَّا كَسَبُوا ۗ وَاللَّهُ لَا يَهْدِي الْقَوْمَ الْكَافِرِينَ ﴿٢٦٣﴾ (البقرہ ۲: ۲۶۳) اے ایمان لانے والو! اپنے صدقات کو احسان جتا کر اور دکھ دے کر اُس شخص کی طرح خاک میں نہ ملا دو، جو اپنا مال محض لوگوں کے دکھانے کو خرچ کرتا ہے اور نہ اللہ پر ایمان رکھتا ہے، نہ آخرت پر۔ اُس کے خرچ کی مثال ایسی ہے، جیسے ایک چٹان تھی، جس پر مٹی کی تہہ جمی ہوئی تھی۔ اس پر جب زور کا مینہ برسا، تو ساری مٹی بہہ گئی اور صاف چٹان کی چٹان رہ گئی۔ ایسے لوگ اپنے نزدیک خیرات کر کے جو نیکی کماتے ہیں، اس سے کچھ بھی اُن کے ہاتھ نہیں آتا، اور کافروں کو سیدھی راہ دکھانا اللہ کا دستور نہیں ہے۔

’اسراف‘ کا شکار ہونے والے انسان کو حُبِ مال، حُبِ جاہ، ریا کاری میں مبتلا ہونے اور اخلاص سے محروم ہو جانے کا بھی خطرہ لاحق رہتا ہے اور پھر اسے اپنے ’اسراف‘ پر دوسروں سے تعریفیں سننے کا شوق پیدا ہو جاتا ہے۔ ریا کاری سے مراد وہ نیکی ہے، جو لوگوں کو دکھانے کے لیے کی جائے۔ حُبِ مال اور ریا کاری کوئی چھوٹے مسئلے نہیں ہیں۔ یہ رسول اللہ صلی اللہ علیہ وسلم کے ارشادات کے مطابق: ”مومن کے ایمان کو برباد کرنے اور اس کی تمام نیکیوں کو کھا جانے والے مسائل ہیں۔“ (سنن ترمذی، رقم: ۲۳۷۶، صحیح مسلم، رقم: ۴۹۷۲)

’اسراف‘ کے نتیجے میں اخلاص سے محرومی کیا نقصان کر سکتی ہے، اس کا اندازہ رسول اللہ صلی اللہ علیہ وسلم کے اس فرمانِ مبارک سے ہوتا ہے جس کا مفہوم ہے: جو شخص اس علم کو، جس کے ذریعے اللہ کی رضا حاصل کی جاتی ہے، اس لیے سیکھتا ہے کہ اس سے دُنیا کا ساز و سامان حاصل کرے، تو وہ قیامت کے دن جنت کی خوشبو بھی نہیں پائے گا (سنن ابی داؤد، رقم: ۳۶۶۴، صحیح بخاری، رقم: ۶۴۹۹)

ایک اور موقع پر رسول اللہ صلی اللہ علیہ وسلم نے فرمایا: ”جو شخص دکھاوے کے لیے کوئی عمل کرتا ہے، تو اللہ قیامت کے دن اسے رُسوا کر دے گا اور جو کوئی نیک عمل لوگوں کی نظروں میں بڑا بننے کے لیے کرتا ہے تو اللہ اس کے چھپے عیبوں کو لوگوں کے سامنے ظاہر کر دے گا۔“

وَالَّذِينَ يَنْفَقُونَ آمَقًا هُمْ رِثَاءُ النَّاسِ وَلَا يُؤْمِنُونَ بِاللَّهِ وَلَا بِالْيَوْمِ الْآخِرِ ۚ
وَمَنْ يَكُنِ الشَّيْطَانُ لَهُ قَرِينًا فَسَاءَ قَرِينًا ﴿۳۸﴾ (النساء: ۳۸) اور (وہ لوگ بھی اللہ کو ناپسند ہیں) جو اپنے مال محض لوگوں کو دکھانے کے لیے خرچ کرتے ہیں اور درحقیقت نہ اللہ پر ایمان رکھتے ہیں نہ روزِ آخر پر۔ سچ یہ ہے کہ شیطان جس کا رفیق ہوا اُسے بہت ہی بُری رفاقت میسر آئی۔

سادگی بے بسی اور مجبوری کا سودا یا سمجھوتہ نہیں ہے بلکہ یہ اپنی رضا اور شعور کے ساتھ اختیار کی جاتی ہے۔ رسول اللہ صلی اللہ علیہ وسلم کے کئی اصحابؓ ایسے تھے، جنہیں اللہ نے بہت مال و دولت سے نوازا تھا، لیکن مال دار ہونے کے باوجود ان کا طرزِ زندگی پُر تعیش نہیں تھا۔ ان کا رہن سہن، خوراک اور لباس وغیرہ بہت سادہ تھے۔ صحابہ کرامؓ نے اپنے مال کے ذریعے آسائشوں کا حصول

نہیں کیا بلکہ اس کے ذریعے اپنی زندگی میں انفاق فی سبیل اللہ کو بڑھایا۔ ان کے مال کا ایک قلیل حصہ ان کی جائز ضروریات پر صرف ہوا، اور بڑا حصہ خیر کے کاموں میں لگا۔

سادگی چونکہ انسان کا ایک فطری وصف ہے، لہذا اس کو اختیار کرنے کی صلاحیت صرف اللہ کے ماننے والوں تک موقوف نہیں ہے۔ یہی وجہ ہے کہ سادگی کی یہ جھلک ہمیں بعض فطرت پسند غیر مسلموں میں نظر آتی ہے۔ البتہ ایمان کے نتیجے میں جو سادگی کا حُسن و معیار قائم ہو سکتا ہے، وہ کچھ اور ہی ہوتا ہے۔ عہدِ حاضر کے معاشرے اس وقت اپنے طرزِ زندگی سے سادگی کا مظاہرہ کرنے سے نہ صرف قاصر ہیں بلکہ اختیاری سادگی کا کوئی تصور بھی نہیں رکھتے۔

ایک مسلمان جو کچھ بھی اپناتا اور اپنے لیے پسند کرتا ہے، اس کے لیے اس کے پاس کوئی ایسی توجیہ ہونی چاہیے کہ وہ خدا کے لیے قابلِ قبول ہو۔ اگر مسلمانوں میں اپنے عمل کی جواب دہی کا یہ احساس پیدا ہو جائے تو سادگی اس کے فطری نتیجے کے طور پر رواج پائے گی۔ جواب دہی کے احساس سے عاری ہو جانے کا نتیجہ نفاق کی صورت میں نکلتا ہے اور انسان کو اللہ کی یاد سے غافل کر دیتا ہے۔ اس کے طرزِ زندگی سے لے کر مراسمِ عبودیت تک سب کچھ دکھاوے کی بجھینٹ چڑھ جاتے ہیں:

إِنَّ الْمُنَافِقِينَ يُخَدِعُونَ اللَّهَ وَهُوَ خَادِعُهُمْ ۖ وَإِذَا قَامُوا إِلَى الصَّلَاةِ قَامُوا
كُسَالَىٰ ۖ يُزِغُوكُمُ اللَّهُ إِلَيْهِمْ ۖ وَلَا يَذْكُرُونَ اللَّهَ إِلَّا قَلِيلًا ﴿١٢٢﴾ (النساء: ۱۲۲) یہ منافق
اللہ کے ساتھ دھوکا بازی کر رہے ہیں، حالانکہ درحقیقت اللہ ہی نے انہیں دھوکا میں
ڈال رکھا ہے۔ جب نماز کے لیے اُٹھتے ہیں تو کسمساتے ہوئے محض لوگوں کو دکھانے کی
خاطر اُٹھتے ہیں اور خدا کو کم ہی یاد کرتے ہیں۔

اللہ تعالیٰ ہمیں اپنے احکام اور رسولِ کریم صلی اللہ علیہ وسلم کی راہ نمائی پر چلنے کی توفیق
عطا فرمائے، آمین!